




आर्थिक वर्ष ०७५/७६

को

बजेट वक्तव्य



विरुवा गाउँपालिका
गाउँ कार्यपालिकाको कार्यालय
प्रदेश नं. ४, स्याङ्जा

गाउँ सभाको बैठकमा
उपाध्यक्ष श्री देवीकूमारी थापा ज्यूले
प्रस्तुत गर्नु भएको

आर्थिक वर्ष २०७५/७६ को
बजेट वक्तव्य

विरुवा गाउँपालिका
गाउँ कार्यपालिकाको कार्यालय
विरुवा, स्याङ्जा

२०७५ साल आषाढ २२ गते शुक्रवार

यस सभाका अध्यक्ष ज्यू,
गाउँ सभाका सदस्य ज्यूहरू,
प्रमुख प्रशासकीय अधिकृत लगायत सम्पूर्ण राष्ट्रसेवक कर्मचारी मित्रहरू ।

१. स्थानीय सरकारको गठन पश्चात यस गाउँपालिकाको गरीमामय तेश्रो गाउँ सभामा आर्थिक वर्ष २०७५/७६ को लागि बजेट तथा कार्यक्रम प्रस्तुत गर्न पाउँदा म आफूलाई निकै गौरवान्वित ठानेको छु । यस अवसरमा नेपालमा विभिन्न समयमा भएमा जनआन्दोलन र सशत्रु संघर्षमा ज्यानको वलीदानी दिनुहुने वीर सहीदहरूलाई हार्दिक श्रद्धासुमन सहित श्रद्धान्जली अर्पण गर्दछु । नेपाली आमाका ती सपुतहरूले देखाएको नयाँ नेपालको अग्रगामी पथमा तपाईँ हामी सबै अगाडि बढ्न सकौं, यही कामना पनि गर्दछु ।
२. प्रदेश नं. ४, स्याङ्जा जिल्ला अन्तर्गतको यस गाउँपालिका तुलनात्मक रूपमा केही भौगोलिक विशमता भएको स्थानीय तह हो । भौगोलिक रूपमा विविधिकृत भूबनोट भएकाले विकास निर्माणका लागि हामीमाझ अवसर र चुनौति दुबै रहेकाले यसतर्फ हामी सबै जनप्रतिनिधिहरूको ध्यान आकृष्ट हुन जरूरी ठान्दछु ।
३. स्थानीय तहको निर्वाचन सम्पन्न भई गठन भएको स्थानीय सरकारले एक आर्थिक वर्ष विताइसकेको छ । यो प्रथम वर्ष तपाईँ हाम्रो लागि एक सिकाई वर्षको रूपमा पनि रह्यो । स्थानीय सरकार सञ्चालनमा आइपर्ने विविध परिस्थितिहरूसँग साक्षत्कार हुने अवसर प्राप्त भयो । यो वर्षको अनुभवले हाम्रा आउँदा वर्षहरू सुखद् रूपमा व्यतित हुनेमा आशा राख्ने प्रशस्त सम्भावनाहरू रहेका छन् ।
४. लामो समयदेखि स्थानीय तहहरू निर्वाचित पदाधिकारी विहीन रहेकाले यो आर्थिक वर्षमा जनताको प्रतिनिधित्व गर्दै विभिन्न विकास निर्माणका कार्यक्रमहरू सञ्चालन गर्यौं । योजना निर्माणको पहिलो वर्ष रहेकाले जनअपेक्षा धेरै थियो । सोही बमोजिम सबैका अपेक्षा संबोधन गर्दा केही साना योजनाहरू पनि छनौट गर्नुपर्ने बाध्यता थियो । अब आउँदा वर्षहरूबाट योजनाको संख्या घटाउँदै योजनामा गर्ने लगानी रकमलाई ठूलो आकार बनाउँदै लैजानुपर्ने देखिन्छ ।

गाउँसभाका अध्यक्ष ज्यू,

५. अब म चालू आर्थिक वर्ष २०७४/७५ को बजेट नीति तथा कार्यक्रमहरूको संक्षिप्त समीक्षा गर्ने अनुमति चाहन्छु ।
६. चालू आर्थिक वर्ष व्यतित हुनका लागि अब केही दिनहरू मात्र बाँकी रहेका छन् । गत वर्ष मैले यसै गाउँसभामा बजेट पेश गर्दा कूल २७ करोड ८२ लाख ८१ हजारको बजेट पेश गरेको थिएँ । सो रकम मध्ये कूल चालू खर्च ४ करोड १२ लाख ६७ हजार ५ सय र पूँजीगत जम्मा खर्च १० करोड ९१ लाख ४९ हजार ५ सय तथा सशर्त संघीय खर्चतर्फ जम्मा १२ करोड ७८ लाख ६४ हजार रहेको थियो । चालू आर्थिक वर्षको खर्च संरचनामा आन्तरिक श्रोत प्रक्षेपण कूल १ करोड १ लाख ५८ हजार रहेकोमा दोश्रो गाउँ सभाबाट आन्तरिक श्रोत पूरक अनुमान रू २० लाख रहेको थियो । पूरक अनुमान रू २० लाख रहेतापनि चालू आर्थिक वर्षको अन्त्य सम्ममा कूल २६ लाख आन्तरिक श्रोत संकलन हुने संशोधित अनुमान रहेको छ ।
७. उल्लिखित बमोजिमको खर्च संरचनाबाट यस आर्थिक वर्षको अन्त्य सम्ममा चालूतर्फ कूल २ करोड ६२ लाख ६७ हजार ५ सय खर्च हुने संशोधित अनुमान छ । त्यसैगरी पूँजीगत तर्फ यस आर्थिक वर्षको आषाढ मसान्त सम्म कूल १० करोड १६ लाख ४९ हजार ५ सय खर्च भई चालू र पूँजीगत तर्फबाट कूल जम्मा २ करोड २५ लाख खर्च हुन बाँकी रहने संशोधित अनुमान छ । यो रकम स्थानीय संचित कोषमा जम्मा गर्ने प्रबन्ध मिलाएको छु । संघीय सशर्त अनुदान तर्फबाट कूल प्रस्तावित रकम १२ करोड ७८ लाख ६४ हजार मध्ये संघीय मामिला तथा सामान्य प्रशासन मन्त्रालयले सशर्त अनुदानलाई संशोधन गरी कूल ११ करोड ३० लाख ४ हजार चालू आर्थिक वर्षका लागि पठाएको थियो । सो संशोधित रकमबाट यस आर्थिक वर्षको अन्त्य सम्ममा कूल १० करोड ८२ लाख ९१ हजार ७ सय ६९ खर्च भई जम्मा ४७ लाख १२ हजार २ सय ३१ बचत हुने प्रारम्भिक अनुमान छ । सो बचत रकम नेपाल सरकारको सर्वसञ्चित कोषमा दाखिला गर्ने प्रबन्ध मिलाएको छु । माथि प्रस्तुत गरिएको तथ्याङ्कमा गरिवसंग विश्वेश्वर, एल.जि.सी.डि.पी, पश्चिम नेपाल खानेपानी तथा सरसफाई परियोजनाको खर्च संलग्न गरिएको छैन । ती शीर्षकहरूमा प्राप्त रकम

मध्ये चालू आर्थिक वर्षमा खर्च हुन नसकेको रकमहरू नेपाल सरकारको संघीय सर्वसञ्चित कोषमा दाखिला गरी गाउँपालिकाको खातामा ती शीर्षकहरूमा रकम शून्य बनाउने व्यवस्था मिलाएको छ ।

८. चालू आर्थिक वर्ष योजना निर्माणको पहिलो वर्ष रहेको, देश संघीयतामा गएपछि स्थानीय सरकारले बनाउनु पर्ने पहिलो बजेट भएकाले र प्रदेश सरकार गठन नभईसकेको अवस्थामा बजेट निर्माणमा केही अन्यौलता रहन गएको थियो । संघबाट प्राप्त हुने वित्तीय समानीकरणको रकमबाट कुन कुन विषय क्षेत्रमा बजेट विनियोजन गर्ने भनी प्रष्ट निर्देशन प्राप्त नहुँदा शुरुमा कृषि, पशुसेवा, महिला तथा बालबालिका कार्यालय तर्फका योजनाहरू समेट्न सकिएन । दोश्रो गाउँ सभाबाट केही बजेट संशोधन गरी छुटेका विषयक्षेत्रका लागि केही बजेट व्यवस्था मिलाइएको थियो ।
९. चालू आर्थिक वर्षको अधिकांश बजेट पूर्वाधार विकास तर्फ नै विनियोजन गरिएको थियो । जनताका प्रायः अपेक्षाहरू स्थानीय सडक निर्माणमा रहेका हुनाले पनि ठूलो आकारको बजेट स्थानीय सडक निर्माणमा खर्च भयो । पूर्वाधार विकासका अलावा चालू आर्थिक वर्षमा कृषि, सामाजिक विकास तर्फ महिला तथा बालबालिका कार्यालयका कार्यक्रम तथा विपद् व्यवस्थापन, संस्थागत विकासका केही कार्यक्रमहरू कार्यान्वयनमा आएको समेत यस गरिमामय गाउँ सभाको बैठकमा जानकारी गराउन चाहन्छु ।
१०. चालू आर्थिक वर्षमा शिक्षा, स्वास्थ्य क्षेत्र तर्फ सशर्त अनुदानबाट पर्याप्त चालू प्रकृतिका कार्यक्रमहरू कार्यान्वयनमा आएका छन् । आकष्मिक/ परिस्थितिजन्य भौतिक निर्माण तथा प्रकोप व्यवस्थापन सम्बन्धमा समेत केही रकम खर्चिएको छ । महिला, बालबालिका, जेष्ठ नागरिक, दलित समुदाय तथा विपन्न वर्गका नागरिकको जीवनस्तरमा प्रभाव पार्ने खालका केही साना खाले आयोजनाहरू समेत कार्यान्वयन भए ।
११. संस्थागत विकास तर्फ गाउँपालिका अन्तर्गतका विद्यालयहरू, स्वास्थ्य संस्थाहरू, आमा समूहहरू, गाउँपालिका अन्तर्गतका वडा कार्यालयहरूका लागि समेत केही कार्यक्रमहरू सञ्चालनमा ल्याइयो । चालू आर्थिक वर्षको अनुभवले आगामी आर्थिक वर्षमा अझै प्रभावकारी कार्यक्रमहरू कार्यान्वयनमा

ल्याउनको लागि गाउँ कार्यपालिका कार्यालय हरदम तत्पर र तयार रहेको यहाँहरूसँग निवेदन गर्न चाहन्छु ।

१२. समग्रमा, चालू आर्थिक वर्ष सन्तोषजनक रूपमै व्यतित भएको मैले अनुभव गरेको छु र आगामी आर्थिक वर्षमा अझै सघन रूपमा सेवाप्रवाह तथा विकास निर्माणका कार्यहरू अघि बढाइनेछु । यसतर्फ सबै सरोकारवालाहरूको चासो र चिन्ता रहनेछ भन्नेमा पूर्ण अपेक्षा पनि लिएको छु ।

अध्यक्ष महोदय,

१३. अब म आगामी आर्थिक वर्ष २०७५/७६ को आर्थिक नीति, बजेट तथा कार्यक्रमतर्फ सबैको ध्यान आकृष्ट गराउन चाहन्छु ।
१४. हामी सबैको ध्यान अब समृद्ध नेपाल, सुखी नेपाली भन्ने जुन नारा नेपाल सरकारले अघि सारेको छ, त्यही नारालाई पछ्याउँदै विरुवा गाउँपालिकाको सन्तुलित विकास तर्फ अगाडी बढाउनुपर्ने आवश्यकता परेको छ । संघीय सरकार र प्रदेश सरकारले लिएका समग्र नीति, कार्यक्रमको अलावा आगामी ४ वर्षमा यस गाउँपालिकालाई सबैले अनुभूति गर्न सक्ने खालको विकास निर्माणमा अघि बढाउनुपर्ने आजको आवश्यकता रहेको छ ।
१५. अब म आगामी आर्थिक वर्षका लागि बजेट तथा कार्यक्रम तयार पार्दा लिइएका आधारहरूको संक्षेपमा जानकारी गराउन चाहन्छु । आगामी आर्थिक वर्षको बजेट तथा कार्यक्रम तयार पार्दा निम्नानुसारका कानून/ नीति तथा दस्तावेजहरूको सहयोग लिइएको छ ।

a. नेपालको संविधान

b. नेपाल सरकारको चालू त्रिबर्षीय योजना

c. स्थानीय सरकार सञ्चालन ऐन, २०७४

d. आर्थिक कार्यविधि ऐन, २०५५

e. सार्वजनिक खरिद ऐन, २०६३ र नियमावली, २०६४

f. स्थानीय तहको वार्षिक योजना, बजेट तर्जुमा दिग्दर्शन, २०६४
(परिमार्जित)

- g. संघीय सरकारको आर्थिक वर्ष २०७५/७६ को वार्षिक नीति तथा कार्यक्रम
- h. प्रदेश सरकार: प्रदेश नं. ४ को वार्षिक नीति तथा कार्यक्रम
- i. विरुवा गाउँपालिकाको आर्थिक वर्ष ०७५/७६ को नीति तथा कार्यक्रम
- j. नेपाल सरकारले बेला बेला गरेका नीतिगत निर्णयहरू
- k. सार्वजनिक खर्चमा मितव्ययीता र प्रभावकारिता कायम गर्ने सम्बन्धी नीतिगत मार्गदर्शन, २०७५
- l. दीगो विकास लक्ष्यहरू
- m. बजेट तर्जुमा सम्बन्धी प्रचलित नेपाल कानूनका सान्दर्भिक दफा तथा नियमहरू ।

१६. आगामी आर्थिक वर्षको बजेट तथा कार्यक्रम तर्जुमा सम्बन्धी कार्यहरू वस्तीस्तरबाट शुरू गरी वडा कार्यालय, विषयगत समिति, योजना तथा कार्यक्रम तर्जुमा समितिमा छलफल गरी गाउँ कार्यपालिकामा छलफलको प्रबन्ध मिलाई गाउँ कार्यपालिकाको सिफारिसले आजको यस गाउँसभामा पेश गरेको बेहोरा समेत सबै गाउँ सभाका सदस्यहरूलाई जानकारी गराउन चाहन्छु ।

१७. आगामी आर्थिक वर्षमा थुप्रै योजनाहरू संघ र प्रदेशको सहकार्यमा सम्पन्न हुनेछन् । त्यस्ता ठूला खालका योजनाहरूमा संघ/ प्रदेश तथा स्थानीय तहको लागत साझेदारी रहने छ । लागत साझेदारीका आयोजनाहरू सम्पन्न गर्नका लागि छुट्टै समपूरक कोषमा रू १ करोड बजेट प्रस्ताव गरेको छु ।

१८. गाउँपालिकाको योजना निर्माण प्रकृत्यालाई विकेन्द्रीत तथा वडाहरूलाई समेत विकास योजनाहरू छनौट गर्न स्वायत्तता मिलोस भन्ठानेर प्रत्येक वडालाई रू. ४० लाखका दरले आयोजना तथा कार्यक्रम छनौट गर्ने व्यवस्था मिलाईएको छ । ती आयोजना तथा कार्यक्रमहरूको लागि कूल ३ करोड २० लाख बजेटको प्रस्ताव गरेको छु । प्रत्येक वडालाई उपलब्ध भएको श्रोत सुनिश्चितताबाट प्राप्त आयोजनालाई हुबहू योजना पुस्तिकामा प्रस्ताव गरेको छु ।

१९. विरुवा गाउँपालिकाको समग्र विकासका लागि कृषि र पर्यटन क्षेत्रको विकास नै पहिलो सर्त हो । त्यसैले कृषि क्षेत्रको प्रवर्द्धन तथा परम्परागत कृषि

प्रणालीमा आधुनिक प्रविधिको प्रयोग गरी कृषि क्षेत्रको विकासमा टेवा पु-
याउने कार्यक्रमहरू लागू गर्ने प्रस्ताव गरेको छु । वडा स्तरबाट श्रोत
सुनिश्चितता भएका कार्यक्रमहरूलाई यथावत प्रस्ताव गरी कृषि तथा पशु
विकास कार्यक्रमको लागि थप ५६ लाख बजेट प्रस्ताव गरेको छु । यसबाट एक
वडा एक नमूना कृषि कार्यक्रम लागू गराइनेछ । उपाध्यक्ष महिला उद्यमशील
कृषि कार्यक्रमका लागि १६ लाख बजेटको प्रबन्ध मिलाएको छु । त्यस्तै नगद
लागत साझेदारीमा आधारित कृषि कार्यक्रमका लागि छुट्टै २५ लाखको प्रस्ताव
गरिएको छ । युवा आय आर्जन कृषि कार्यक्रमका लागि थप १० लाख बजेट
प्रस्ताव गरेको छु ।

२०. विरुवा गाउँपालिकामा पर्यटक आगमनलाई प्रवर्द्धन गर्न विशेष कार्यक्रमको
प्रस्ताव गरेकोछु । पर्यटकीय क्षेत्र तथा होमस्टे पूर्वाधार निर्माणको लागि रू.
१० लाख बजेटको प्रस्ताव गरिएको छ । यो वर्ष वडा नं. ७ र ८ मा यो कार्यक्रम
लागू गरिनेछ । आउँदा वर्षहरूमा क्रमसंग अन्य वडाहरूमा पनि सम्भाव्यता
अध्ययन गरी कार्यक्रम अघी बढाइनेछ । वडा नं. ७ को अतिमहत्वपूर्ण, यस
गाउँपालिकाको धार्मिक आस्थाको धरोहर मनकामना मन्दिर जाने बाटोमा
सिन्डी निर्माण गर्न रू. १० लाख बजेट विनियोजन गरिएको छ । मिनाहाम गुफा
पदमार्गका लागि बजेटको व्यवस्था गरिएको छ ।
२१. विरुवा गाउँपालिकाको बहुपक्षीय गुरुर्योजना निर्माणका लागि १० लाख
वजेटको व्यवस्था मिलाइएको छ ।
२२. गाउँपालिका विभिन्न कार्यालयहरूका लागि आवश्यक भौतिक निर्माण गर्नका
लागि जग्गा व्यवस्थापन कार्यलाई सहयोग पुगोस भन्नाले बजेटको व्यवस्था
मिलाइएको छ ।
२३. गाउँपालिका अन्तर्गतका विद्यालयहरूको शैक्षिक गुणस्तर सुधार गर्नको लागि
आवश्यक बजेटको व्यवस्था मिलाइएको छ । चालू आर्थिक वर्षमा सबै
माध्यमिक विद्यालयहरूमा विद्युतीय हाजीरी मेसीन जडान गरिएकोमा
आगामी आर्थिक वर्षमा थप आधारभूत विद्यालय तथा स्वास्थ्य संस्था र सबै
वडा कार्यालयहरूमा विद्युतीय हाजीरी प्रणालीको जडान गरिनेछ । यसका
लागि आवश्यक बजेटको प्रबन्ध मिलाएको छु । स्वास्थ्य संस्थामा औषधी तथा

उपकरणको अभाव नहोस भन्नाले सशर्त बाहेक थप १० लाख बजेट व्यवस्था मिलाइएको छ । गाउँपालिका भित्रका पूर्व प्राथमिक तहका कक्षाहरू थप व्यवस्थित बनाउन रु १० लाख बजेटको व्यवस्था मिलाइएको छ ।

२४. अध्यक्ष कप खेलकूद प्रतियोगिताका लागि यस वर्ष पनि रु १० लाख बजेटको प्रवन्ध मिलाइएको छ ।
२५. विरुवा गाउँपालिकाको विद्युत व्यवस्थापनमा सहयोग गर्नको लागि रु १० लाखको बजेट व्यवस्थापन गरिएको छ ।
२६. प्रकोप व्यवस्थापनको लागि रु १० लाख र आकष्मिक परिस्थितिजन्य भौतिक निर्माणको लागि रु १० लाख गरी कूल २० लाख बजेटको व्यवस्था मिलाइएको छ । प्रकोप व्यवस्थापन तथा आकष्मिक परिस्थितिजन्य भौतिक निर्माणमा आगामी आर्थिक वर्षदेखि निर्देशिका तयार गरी व्यवस्थापकीय कार्यलाई सुदृढ र प्रभावकारी बनाइनेछ ।
२७. पूर्वाधार निर्माणतर्फ गाउँपालिकाको केन्द्र देखी वडा कार्यालयहरू जोड्ने स्थानीय सडकमा यो वर्ष पनि आवश्यक बजेट व्यवस्था गरिएको छ । भञ्ज्याङ बाह्रूँ विरुवा सडक खण्डको डीपीआर निर्माणको लागि रु १० लाख र सडक निर्माणको लागि रु ५० लाख बजेट विनियोजन गरिएको छ । ओरष्टे खत्रीगाउँ सराङ्से सीरूखेत सडकखण्डको लागि रु १० लाख बजेटको व्यवस्था मिलाएको छ । वडा नं ४ मा निर्माणाधिन मनमोहन स्मृति वृद्धाश्रमको लागि रु १५ लाख बजेट प्रस्ताव गरिएको छ । बेलघारी मेथाभुरूङ सपाउँदे कुमेरूदुङ ग्रामीण सडकको लागि कुल १७ लाख बजेटको प्रवन्ध गरिएको छ । ज्याग्दी करीडोरको चिन्नेबास खण्डलाई रु ५ लाख र किचनाश खण्डलाई रु १० लाख बजेटको प्रस्ताव गरिएको छ ।
२८. कटहरेमा गाउँपालिकाको कार्यालय सञ्चालनका लागि आवश्यक भौतिक निर्माण र मर्मत संभार गर्नका लागि रु ४० लाख बजेट प्रस्तावित रहेको छ । सबै वडा कार्यालयहरूमा एकीकृत सम्पत्ति करको संकलन गर्न सफ्टवेयर जडान गर्नको लागि रु २ लाखको दरले कुल १६ लाख बजेट प्रस्ताव गरेको छ । आउँदो आर्थिक

वर्षबाट बैज्ञानिक कर प्रणाली एकीकृत सम्पत्ति कर लागू हुनेछ र सो कार्यका लागि सबै विरूवाबासीको साथ र सहयोगको लागि समेत अपिल गर्दछु ।

२९. वडा नं ८ मा रहेको मेथाभुरुङ मा.वि. लाई प्राविधिक शिक्षालय सञ्चालनार्थ यसै वर्ष सञ्चालित महायज्ञमा गाउँपालिका तर्फबाट कबूल गरेको रू १० लाख रकम आगामी आर्थिक वर्षमा सोझै अनुदान दिने प्रवन्ध मिलाइएको छ । सोही वडामा रहेको पुष्पमदन खेलमैदानलाई रू १० लाख बजेट प्रस्ताव गरेको छु ।
३०. आगामी आर्थिक वर्षका लागि प्रस्तावित वडा स्तरीय तथा गाउँपालिका स्तरीय आयोजना तथा कार्यक्रमहरूलाई छुट्टाछुट्टै अनुसूचीमा प्रस्तुत गरेको छु । विस्तृत विवरण अनुसूचीहरूबाट लिन सकिनेछ ।

अध्यक्ष महोदय तथा सम्पूर्ण गाउँसभाका सदस्यहरू तथा कर्मचारी मित्रहरू

३१. अब म आगामी आर्थिक वर्षका लागि प्रस्तावित खर्च संरचना प्रस्तुत गर्न चाहन्छु । आगामी आर्थिक वर्षका लागि कूल बजेट रू ३० करोड २३ लाख प्रस्ताव गरिएको छ । कूल बजेटमध्ये चालू खर्च तर्फ रू ४ करोड ९८ लाख , पूँजीगत खर्च रू. १२ करोड १० लाख र सशर्त संघीय अनुदान तर्फको खर्च रू १३ करोड १५ लाख प्रस्ताव गरिएको छ ।
३२. प्रस्तावित खर्च संरचनामा आगामी आर्थिक वर्षका लागि आन्तरिक श्रोत कूल ८६ लाख ८० हजार अनुमान गरिएको छ । त्यस्तै संघीय वित्तीय समानीकरण रू. ७ करोड २९ लाख, प्रदेश वित्तीय समानीकरण रू १ करोड १३ लाख ३५ हजार, संघीय राजस्व वाँडफाँडबाट प्राप्त हुने अनुमानित रकम रू. ५ करोड ४ लाख ५८ हजार, प्रदेश सवारी साधन कर वाँडफाँड रू. १९ लाख ४६ हजार र संघीय सशर्त अनुदानतर्फबाट प्राप्त हुने बजेट रकम रू. १३ करोड १५ लाख रहेको छ ।
३३. यसरी आगामी आर्थिक वर्षका लागि कूल आय तर्फ रू. २७ करोड ६८ लाख १९ हजार र कूल खर्च तर्फ रू. ३० करोड २३ लाख प्रस्तावित खर्च संरचना हुँदा कूल रू. २ करोड ५४ लाख ८१ हजार बजेट न्यून हुन आउँछ । उक्त न्यून हुन आउने रकम चालू आर्थिक वर्षको चालू खर्च बजेट बचत हुने अनुमानित रकम रू. १ करोड ५० लाख, चालू आर्थिक वर्षको पूँजीगत रकमबाट बचत अनुमान रू ७५ लाख हुँदा अझै रू २९ लाख ८१ हजार न्यून बजेट हुन आउँछ । उक्त २९ लाख

८१ हजारको न्यून बजेट पूर्ति आगामी आर्थिक वर्षमा आन्तरिक श्रृणको सहायताले गरिनेछ । आन्तरिक श्रृण तर्फबाट कार्यान्वयन हुने योजना तथा कार्यक्रमहरू सबै उत्पादनमूलक क्षेत्रसँग सम्बन्धित हुने व्यवस्था मिलाएको छु । वडागत रूपमा विनियोजन भएको बजेटको पूर्ण रूप अनुसूचीहरूमा प्रस्तुत गरेको छु । विस्तृत विवरण अनुसूचीहरूबाट लिनुहोला ।

३४. आगामी वर्षका लागि गाउँपालिकाले लगाएको करका दरहरू तथा अनुमानित आन्तरिक श्रोतको विवरण संलग्न आर्थिक विधेयक, २०७५ यस सभामा पेश गरेको छु । सो आर्थिक विधेयकको पूर्ण पाठ गाउँ सभाका सदस्यज्यूहरूलाई उपलब्ध गराइएको छ । आर्थिक विधेयकको साथसाथै आगामी वर्षमा स्थानीय सञ्चित कोषबाट खर्च गर्ने अनुमति लिनका लागि विनियोजन विधेयक, २०७५ समेत यसै सभाको बैठकमा पेश गरेको छु । यी विधेयकहरू माथिको छलफल आगामी बैठकमा गराउने प्रवन्ध मिलाइएको छ ।
३५. संघीय सशर्त अनुदान तर्फबाट कार्यान्वयन हुने शिक्षा, स्वास्थ्य, वन वातावरण, महिला बालबालिका, पश्चिम नेपाल खानेपानी तथा सरसफाई परियोजना तर्फका आयोजनाहरू, गरीबसंग विश्वेश्वर कार्यक्रम समेत अन्य कार्यक्रमहरूको विस्तृत सूची यसै बजेट बक्तव्यसाथ संलग्न गरेको छु । विस्तृत विवरण तिनै अनुसूचीहरूबाट ग्रहण गर्नुहोला ।
३६. बजेट नीति, योजना तथा कार्यक्रमहरूको निर्माणले मात्र विकास व्यवस्थापनले मूर्त रूप लिन सक्दैन । विकास व्यवस्थापन त बजेट, नीति, योजना तथा कार्यक्रमहरूको कार्यान्वयनमा भर पर्दछ । त्यसैले विनियोजित योजना तथा कार्यक्रमहरूको सफल कार्यान्वयनमा सबै सरोकारवालहरूको पूर्णरूपेण साथ सहयोग जरूरी पर्दछ ।
३७. यस गाउँपालिकाको विकास निर्माणको कार्यमा सबै पक्षबाट वस्तुगत, पारदर्शी र तटस्थ भूमिका निर्वाह गर्न सकेमा यस गाउँपालिकाले केही समयमा नै उन्नति र प्रगतिको फड्को मार्नसक्ने बेहोरा अवगत गराउन चाहन्छु ।
३८. अन्त्यमा, आगामी आर्थिक वर्षको बजेट तथा कार्यक्रम निर्माणका लागि सुझाव तथा सहयोग पु-याउनु हुने गाउँपालिकाका श्रदय अध्यक्ष ज्यू, सबै निर्वाचित जनप्रतिनिधीज्यूहरू, राजनीतिक दलहरूका जिम्मेवार पदाधिकारीहरू, विषयगत समिति लगायत अन्य समितिका सदस्यज्यूहरू, गाउँ कार्यपालिकाका

सबै साथीहरूलाई आभार प्रकट गर्दै बजेट निर्माणको प्राविधिक पाटो
व्यस्थापनमा सहयोग गर्नुहुने प्रमुख प्रशासकीय अधिकृत लगायत संलग्न सबै
कर्मचारी मित्रहरूमा हार्दिक धन्यवाद व्यक्त गर्दै मेरो भनाई यही अन्त्य गर्ने
अनुमति चाहन्छु । धन्यवाद ।

देवीकूमारी थापा

उपाध्यक्ष तथा संयोजक

विरूवा गाउँपालिकाको बजेट तथा कार्यक्रम तर्जुमा
समिति

विरुवा गाउँ कार्यपालिकाको कार्यालय

विरुवा बजार, स्याङ्जा

फोन नं. ०६१-६२०९१४

Email: biruwaruralmun@gmail.com

website: www.biruwamun.gov.np

Facebook: www.facebook.com/biruwaruralmun

twitter: www.twitter.com@biruwaruralmun